



www.oljan.fo

Jan Müller

20 - 07 - 2013

Føroyingar við í norskum oljuelefanti

Oljuelefanturin, sum svenska Lundin, ið eisini er mannað við føroyingum eitt nú í leiðsluni, fann saman við Statoil í 2011, kann vera uppافتur størri enn mett. Hetta vísir m.a. ein avmarkingarbrunnur, sum Lundin júst hevur borað á Johan Sverdrup oljuleiðini í Norðsjónum. Ein av oddamonnunum í Lundin Oil, Ashley Heppenstall sigur í einum úttalilsí til Oljudirektoratið, at tey fegnast um úrslitið av brunninum, sum vísir nógva olju. Johan Sverdrup er felags navnið fyri tey bæði gigantfundini Avaldsnes og Aldos Major, sum vórðu gjørd í 2011. Lundin Norway AS er fyrstøðufelag við 40 prosent ognarluti, meðan Statoil og Mærsk eiga ávikavist 40 og 20 prosent av tí upprunaliga Avaldsnes fundinum. Statoil er fyrstøðufelag á Aldous Major og hevur 40 prosent ognarlut. Partnerar eru Petoro (30 prosent), Det norske oljeselskap (20 prosent) og Lundin Norway AS (10 prosent). Feløgini samdust fyrr í ár um, at Statoil skal vera fyrstøðufelag fyri samanlagda elefantfundið skrivar aftenbladet.no. Mett verður at hetta risastóra fundið goymir 3,3 mia. tunnur av olju og telist millum trý tey størstu fundini, sum eru gjørd í Norra sum heild. Eisini føroyingar hava tilknýti til svenska Lundin, sum hevur gjørt tað so gott í Norra. À ovastu rók á høvuðsskrivstovuni hjá felagnum í Geneve situr havnarmaðurin Teitur Poulsen. Hann stendur á odda fyri keypi og sølu hjá felagnum. Á skrivstovuni hjá felagnum í Oslo starvast klaksvíkingurin Tummas Pauli í Mýri. Hann stendur á odda fyri einum bólki av búskaparfrøðingum, sum hava ábyrgd av útbyggingum hjá felagnum. Lundin var eitt av útlandsku oljufeløgnum, sum í juni mánað varð umboðað á oljuráðstevnuni, sum FOÍB skipaði fyri í Norðurlandahúsinum í tøttum samstarvi við Jarðfeingi. Felagið sendi Tummas Paula í Mýri á ráðstevnuna og sigur hann í stuttari viðmerking til oljan.fo, at Lundin er eitt felag, sum hyggur eftir nýggjum móguleikum. Um Føroyaøkið verður partur av framtíðar strategiini hjá Lundin er enn ov tíðliga

at siga. Men tá felagið sendir ein av sínum búskaparfrøðingum, sum entá er føroyingur, á oljuráðstevnu í Havn, sum hevur til endamáls at skapa áhuga fyri framtíðar leiting her, so sigur tað kanska eitt sindur. Mynd Tummas Pauli í Mýri, búskaparfrøðingur hjá Lundin her saman við sínum gamla lærumeistara, Hjarnar Djurhuus, fyrrverandi stjóra í BP. Her eru teir á oljuráðstevnuni í Norðurlandahúsinum. Á hinum myndunum er hann saman við Magna Arge, stjóra í Føroya Oljuvinnufelag, John Petersen, fíggjarstjóra hjá Statoil og Eli Lassen, stjóra í Atlantic Supply Base. Myndatøka Jan Müller/oljan.fo.